



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນແຂວງໄຊຍະບູລີ

ເລກທີ..5.3/ສພຂ.ຊຍ
ໄຊຍະບູລີ, ວັນທີ .28./...8./2023

ມະຕິ

ກອງປະຊຸມສະພາປະຊາຊົນ ແຂວງໄຊຍະບູລີ

ວ່າດ້ວຍການຮັບຮອງເອົາບົດລາຍງານການເຄື່ອນໄຫວວຽກງານກາງສະໄໝ ຂອງແຜນການ 5 ປີ (2021-2025) ແລະ ທິດທາງແຜນການທ້າຍສະໄໝ ຂອງອົງການໄອຍະການປະຊາຊົນແຂວງ

- ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ) ປີ 2015 ມາດຕາ 77 ກ່ຽວກັບ ສິດ ແລະ ໜ້າທີ່ ຂອງສະພາປະຊາຊົນຂັ້ນແຂວງ;
- ອີງຕາມ ບົດລາຍງານຂອງຫົວໜ້າອົງການໄອຍະການປະຊາຊົນ ແຂວງໄຊຍະບູລີ ສະບັບເລກທີ 268/ອຍກ.ຊຍ, ລົງວັນທີ 17/8/2023.

ຜ່ານການຄົ້ນຄວ້າ ພິຈາລະນາ ແລະ ປະກອບຄໍາເຫັນຢ່າງເລິກເຊິ່ງ ຂອງສະມາຊິກສະພາປະຊາຊົນແຂວງ ຕໍ່ບົດລາຍງານການເຄື່ອນໄຫວວຽກງານກາງສະໄໝຂອງແຜນການ 5 ປີ (2021-2025) ແລະ ທິດທາງແຜນການ ເຄື່ອນໄຫວວຽກງານທ້າຍສະໄໝ ຂອງອົງການໄອຍະການປະຊາຊົນແຂວງ ໃນວາລະກອງປະຊຸມສະໄໝສາມັນເທື່ອ ທີ 5 ຂອງສະພາປະຊາຊົນແຂວງໄຊຍະບູລີ ຊຸດທີ II ວັນທີ 25 ສິງຫາ 2023.

ກອງປະຊຸມຕົກລົງ:

ມາດຕາ 1 ຮັບຮອງເອົາບົດລາຍງານການເຄື່ອນໄຫວວຽກງານໄລຍະກາງສະໄໝ (2021-2023)

ກອງປະຊຸມໄດ້ສະແດງຄວາມຊືມເຊີຍ ອົງການໄອຍະການປະຊາຊົນ ແຂວງໄຊຍະບູລີ ທີ່ໄດ້ຕັ້ງໜ້າ ປະຕິບັດພາລະບົດບາດ ສິດ ແລະ ໜ້າທີ່ ຕາມທີ່ໄດ້ກຳນົດໄວ້ໃນກົດໝາຍ, ເອົາໃຈໃສ່ສຶກສາອົບຮົມ ການເມືອງແນວຄິດ ຍົກລະດັບຄວາມຮູ້, ຄວາມສາມາດ ປັບປຸງກົງຈັກການຈັດຕັ້ງ ແລະ ແບບແຜນວິທີເຮັດ ວຽກ, ພັດທະນາພື້ນຖານໂຄງລ່າງ ແລະ ວັດຖຸເຕັກນິກ ສາມາດບັນລຸຄາດໝາຍຫຼາຍດ້ານ, ໄດ້ຕິດຕາມກວດກາ ການເຄົາລົບ ແລະ ປະຕິບັດລັດຖະທຳມະນູນ ແລະ ກົດໝາຍ ການນຳໃຊ້ 7 ມາດຕະການສະກັດກັ້ນ ຂອງ ອົງການສືບສວນ-ສອບສວນ, ການສັງເກດຜູ້ຖືກຫາ ແລະ ຖະແຫຼງຄະດີຂັ້ນສານ ການຕິດຕາມກວດກາ ການດຳເນີນຄະດີຢູ່ສານ, ການປະຕິບັດກົດໝາຍຢູ່ຄ້າຍຄຸມຂັງ-ດັດສ້າງ ແລະ ການປະຕິບັດຄຳຕັດສິນຂອງ ສານ. ໃນກາງສະໄໝຜ່ານມາໄດ້ຮັບສຳນວນຄະດີອາຍາຈາກ ອົງການສືບສວນ-ສອບສວນ ຈຳນວນ 1.539 ເລື້ອງ, ໄດ້ຄົ້ນຄວ້າແກ້ໄຂແລ້ວ 1.470 ເລື້ອງ, ເທົ່າກັບ 96%, ການປະຕິບັດໜ້າທີ່ຂອງ ອົງການໄອຍະການ ຂັ້ນແຂວງ ແລະ ຂັ້ນເຂດມີຄວາມຖືກຕ້ອງວ່ອງໄວ, ໂປ່ງໃສ ແລະ ຍຸຕິທຳ ປະກອບສ່ວນເຮັດໃຫ້ສັງຄົມມີ ຄວາມສະຫງົບ ແລະ ເປັນລະບຽບຮຽບຮ້ອຍ.

ຄຽງຄູ່ກັບນັ້ນກອງປະຊຸມ ເຫັນວ່າ: ອົງການໄອຍະການປະຊາຊົນ ແຂວງໄຊຍະບູລີ ຍັງມີບາງວຽກງານ ຈະຕ້ອງໄດ້ສືບຕໍ່ແກ້ໄຂ ດັ່ງນີ້:

1. ການຕິດຕາມກວດກາ ການເຄົາລົບ ລັດຖະທຳມະນູນ, ການປະຕິບັດກົດໝາຍ ແລະ ການອອກນິຕິ ກຳໃຕ້ກົດໝາຍ ຂອງບັນດາພະແນກການ, ອົງການ, ອົງການປົກຄອງທ້ອງຖິ່ນ, ພົນລະເມືອງ ຍັງບໍ່ທັນເປັນ ປົກກະຕິ ແລະ ຕໍ່ເນື່ອງ, ສະຕິເຄົາລົບກົດໝາຍຂອງພະນັກງານ, ທະຫານ, ຕຳຫຼວດ ແລະ ປະຊາຊົນ

ຈຳນວນໜຶ່ງບໍ່ທັນສູງ ລວມທັງບັນດາອົງການທີ່ມີສິດອຳນາດໃນການດຳເນີນຄະດີ ຕາມຂະບວນການຍຸຕິທຳ ກໍຍັງມີບາງປະກົດການລະເມີດກົດໝາຍ;

2. ການຕິດຕາມກວດກາ ການປະຕິບັດກົດໝາຍ ຂອງອົງການສືບສວນ-ສອບສວນ, ການປະຕິບັດກົດໝາຍໃນສະຖານທີ່ ກັກຕົວ, ກັກຂັງ ແລະ ຄ້າຍຄຸມຂັງ-ດັດສ້າງ ເມື່ອພົບເຫັນມີການລະເມີດກົດໝາຍ ແຕ່ຍັງບໍ່ທັນມີວິທີການ ແລະ ມາດຕະການແກ້ໄຂ ໃຫ້ທັນການ ແລະ ຖືກຕ້ອງຕາມກົດໝາຍ;

3. ການຕິດຕາມກວດກາການປະຕິບັດກົດໝາຍ ໃນການດຳເນີນຄະດີຢູ່ສານ ຂອງພະນັກງານໄອຍະການປະຊາຊົນ ບໍ່ທັນປະຕິບັດສິດ ແລະ ໜ້າທີ່ຂອງຕົນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ ຢ່າງເຂັ້ມງວດ;

4. ການຕິດຕາມກວດກາ ການຈັດຕັ້ງປະຕິບັດຄຳຕັດສິນຂອງສານ ບໍ່ທັນໄດ້ລົງເລິກຕິດຕາມກວດກາຢ່າງເປັນລະບົບຖືກຕ້ອງຕາມກົດໝາຍວ່າດ້ວຍການຈັດຕັ້ງປະຕິບັດຄຳຕັດສິນຂອງສານ ແລະ ດຳລັດ 158/ລບ, ລົງວັນທີ 4 ມິຖຸນາ 2013 ວ່າດ້ວຍການຕີລາຄາ, ການປະມຸນຂາຍ ແລະ ການມອບຊັບໃນການຈັດຕັ້ງປະຕິບັດຄຳຕັດສິນຂອງສານ, ຄຳສັ່ງເລກທີ 07/ລບ, ລົງວັນທີ 5 ເມສາ 2017 ວ່າດ້ວຍການຂຶ້ນບັນຊີເຕົ້າໂຮມຊັບສິນທີ່ສານຕັດສິນຮັບເປັນຂອງລັດ, ການເກັບກູ້ຊັບສິນ ຕາມການຕັດສິນຂອງສານ ໃຫ້ແກ່ຜູ້ຊະນະຄະດີ ແລະ ການເສຍຄ່າທຳນຽມສານ ສ່ວນຫຼາຍເປັນພຽງແຕ່ການເກັບກຳສັງລວມ ຂໍ້ມູນ ແລະ ສະຖິຕິ;

5. ການຕີລາຄາປະເມີນຜົນ ຄວາມຮັບຜິດຊອບການເມືອງ, ຈັນຍາບັນ-ຈັນຍາທຳ, ຄວາມຮູ້ຄວາມສາມາດດ້ານວິຊາສະເພາະ ແລະ ແບບແຜນວິທີເຮັດວຽກ ຂອງພະນັກງານໄອຍະການປະຊາຊົນ ຍັງບໍ່ທັນເປັນລະບົບຕໍ່ເນື່ອງ ແລະ ທົ່ວເຖິງທຸກເປົ້າໝາຍ ເປັນສາເຫດໃຫ້ພະນັກງານຈຳນວນໜຶ່ງ ຍັງຂາດຄວາມຮັບຜິດຊອບຕໍ່ໜ້າທີ່ການເມືອງ ແລະ ມີການລະເມີດກົດໝາຍ.

ມາດຕາ 2 ຮັບຮອງເອົາທິດທາງແຜນການເຄື່ອນໄຫວວຽກງານທ້າຍສະໄໝ (2023 - 2025)

ກອງປະຊຸມ ເຫັນດີ ຮັບຮອງເອົາທິດທາງແຜນການເຄື່ອນໄຫວວຽກງານທ້າຍສະໄໝ (2023-2025) ທີ່ກຳນົດ 5 ແຜນງານ, 17 ໂຄງການ ໃນບົດລາຍງານຂອງ ອົງການໄອຍະການປະຊາຊົນແຂວງໄຊຍະບູລີ ເພື່ອຮັບປະກັນການຈັດຕັ້ງປະຕິບັດຕາມ ສິດ ແລະ ໜ້າທີ່ ຂອງອົງການໄອຍະການປະຊາຊົນທີ່ກົດໝາຍກຳນົດໄວ້, ກອງປະຊຸມສະພາປະຊາຊົນແຂວງ ສະເໜີໃຫ້ເອົາໃຈໃສ່ບາງວຽກງານເພີ່ມເຕີມ ດັ່ງນີ້:

1. ເພີ່ມທະວີຄວາມຮັບຜິດຊອບການເມືອງຂອງຄະນະພັກ, ຄະນະນຳ ອົງການໄອຍະການປະຊາຊົນແຂວງ ແລະ ເຂດ ໃນການເຊື່ອມຊຶມ ແລະ ຜັນຂະຫຍາຍມະຕິກົມການເມືອງສູນກາງພັກ ວ່າດ້ວຍ ການຍົກສູງຄຸນນະພາບການດຳເນີນຄະດີ ຕາມຂະບວນຍຸຕິທຳ ສະບັບເລກທີ 112/ກມສພ, ລົງວັນທີ 2 ມິຖຸນາ 2020, ມະກອງປະຊຸມໃຫຍ່ຄັ້ງທີ VII ຂອງອົງຄະນະພັກແຂວງໄຊຍະບູລີ, ມະຕິກອງປະຊຸມໃຫຍ່ ຂອງອົງການໄອຍະການປະຊາຊົນແຂວງ ໃຫ້ເປັນແຜນງານ, ໂຄງການ, ກິດຈະກຳ ລະອຽດແຕ່ລະໄລຍະ ຈັດ ຕັ້ງປະຕິບັດພາບົດບາດ, ສິດ ແລະ ໜ້າທີ່ ຕາມກົດໝາຍກຳນົດໄວ້, ປະຕິບັດຄຳຂວັນ 3 ມີ 4 ຮັບປະກັນ ໃຫ້ປະກົດ ຜົນເປັນຈິງ;

2. ເອົາໃຈໃສ່ປັບປຸງກົງຈັກການຈັດຕັ້ງ ຂອງອົງການໄອຍະການປະຊາຊົນ ແຂວງ ແລະ ເຂດ ໃຫ້ມີຄວາມເຂັ້ມແຂງ ເປັນລະບົບຄົບຊຸດ, ຍົກສູງຂີດຄວາມສາມາດ, ຄວາມຊຳນິຊຳນານງານ ຂອງພະນັກງານໄອຍະການ ໃນການຕິດ ຕາມກວດກາ ການປະຕິບັດກົດໝາຍ ຂອງອົງການສືບສວນ-ສອບສວນ, ການຕິດຕາມກວດກາ ສະຖານ ທີ່ກັກຕົວ-ກັກຂັງ, ສູນດັດສ້າງ-ຄ້າຍດັດສ້າງ, ການຕິດຕາມກວດກາ ການດຳເນີນຄະດີຢູ່ສານ ແລະ ການຈັດຕັ້ງປະຕິ ບັດຄຳຕັດສິນຂອງສານ ຮັບປະກັນໃຫ້ຖືກຕ້ອງຕາມກົດໝາຍ ແລະ ລະບຽບການຢ່າງເຂັ້ມງວດ;

3. ຍົກສູງຄຸນນະພາບໃນການຕິດຕາມກວດກາ ການເຄົາລົບ, ປະຕິບັດກົດໝາຍ ແລະ ສັ່ງຟ້ອງຜູ້ຖືກຫາຂຶ້ນສານ ຮັບປະກັນຄຸນນະພາບ ໂດຍບັນລຸ 97% ຂຶ້ນໄປຂອງການແກ້ໄຂຄະດີ ແລະ ຮັກສາມູນເຊື້ອທີ່ສານເອົາຕາມຄຳຖະແຫຼງຂອງໄອຍະການທຸກເລື່ອງ;

4. ສືບຕໍ່ຈັດຕັ້ງປະຕິບັດກົນໄກການປະສານສົມທົບ ລະຫວ່າງ ອົງການໄອຍະການປະຊາຊົນແຂວງ ກັບ

ສານປະຊາຊົນແຂວງ, ກອງບັນຊາການປ້ອງກັນຄວາມສະຫງົບ, ພະແນກຍຸຕິທຳ ແລະ ພາກສ່ວນທີ່ກ່ຽວຂ້ອງ ໃນການດຳເນີນຄະດີ ຕາມຂະບວນຍຸຕິທຳໃຫ້ເປັນລະບົບ, ມີຄວາມຄ່ອງຕົວ, ສອດຄ່ອງຕາມ ສິດ ແລະ ໜ້າທີ່ ຂອງຕົນຕາມກົດໝາຍ;

ມາດຕາ 3 ຮັບຮອງເອົາບັນດາມາດຕະການການຈັດຕັ້ງປະຕິບັດ ຂອງອົງການໄອຍະການປະຊາຊົນ ແຂວງໄຊຍະບູລີ

ກອງປະຊຸມເຫັນດີເປັນເອກະພາບ ຕໍ່ການກຳນົດ 5 ມາດຕະການຈັດຕັ້ງປະຕິບັດ ທີ່ອົງການໄອຍະການ ປະຊາຊົນແຂວງກຳນົດໄວ້ໃນບົດລາຍງານ, ແຕ່ເພື່ອເຮັດໃຫ້ການຈັດຕັ້ງປະຕິບັດແຜນການດັ່ງກ່າວ ໄດ້ຮັບ ການຈັດຕັ້ງຢ່າງມີປະສິດທິຜົນ, ກອງປະຊຸມສະເໜີບາງມາດຕະການເພີ່ມເຕີມ ໃຫ້ອົງການໄອຍະການ ປະຊາຊົນ ແລະ ພາກສ່ວນກ່ຽວຂ້ອງ ດັ່ງນີ້:

1. ຄະນະພັກ, ຄະນະນຳ ຂອງອົງການໄອຍະປະຊາຊົນ ເປັນເຈົ້າການ ຄົ້ນຄວ້າ, ເຊື່ອມຊຶມ ແລະ ຜັນ ຂະຫຍາຍມະຕິກອງປະຊຸມຄັ້ງປະຖົມມະລືກ ຂອງສະພາປະຊາຊົນແຂວງ ຊຸດທີ II ໃຫ້ເປັນແຜນງານ, ໂຄງການ ແລະ ກິດຈະກຳລະອຽດ ຊີ້ນຳ-ນຳພາ ຈັດຕັ້ງປະຕິບັດຕາມພາລະບົດບາດ, ສິດ ແລະ ໜ້າທີ່ ໃຫ້ມີ ປະສິດທິຜົນ;

2. ເອົາໃຈໃສ່ຕິດຕາມກວດກາ ແລະ ປະເມີນຜົນຕໍ່ພະນັກງານ ຂອງອົງການໄອຍະການປະຊາຊົນ ທຸກ ຂັ້ນໃນການຈັດຕັ້ງປະຕິບັດ ສິດ ແລະ ໜ້າທີ່ ຕາມຄຳຂວັນ 3 ມີ 4 ຮັບປະກັນ ຂອງອົງການໄອຍະການ ປະຊາຊົນສູງສຸດ, ເລືອກໃຫ້ໄດ້ຜູ້ທີ່ດີເດັ່ນ ແລະ ມີມາດຕະການເຂັ້ມງວດຕໍ່ຜູ້ທີ່ລະເມີດກົດໝາຍ;

3. ເພີ່ມທະວີ ການປະສານສົມທົບກັບພາກສ່ວນກ່ຽວຂ້ອງ ສາຍຕັ້ງ-ສາຍຂວາງ ເພື່ອເຮັດໃຫ້ອົງການ ໄອຍະການປະຊາຊົນ ສາມາດຈັດຕັ້ງປະຕິບັດພາລະບົດສິດ ແລະ ໜ້າທີ່ຂອງຕົນ ຕາມລັດຖະທຳມະນູນ ແລະ ກົດໝາຍໄດ້ກຳນົດໄວ້ຢ່າງເຂັ້ມງວດ;

4. ກອງກຳລັງປ້ອງກັນຄວາມສະຫງົບ ແລະ ພະແນກກ່ຽວຂ້ອງ ເອົາໃຈໃສ່ຍົກສູງຄວາມຮັບຜິດຊອບ ຕິດ ຕາມກວດກາ ແລະ ເຂັ້ມງວດ ໃນການປະຕິບັດໜ້າທີ່ຂອງ ອົງການສືບສວນ-ສອບສວນ ໃນການດຳເນີນ ຄະດີໃຫ້ຖືກຕ້ອງຕາມກົດໝາຍ ແລະ ສອດຄ່ອງກັບຄວາມເປັນຈິງ;

5. ພະແນກຍຸຕິທຳ ຍົກສູງຄວາມຮັບຜິດຊອບໃນການຊີ້ນຳ, ຄຸ້ມຄອງ ແລະ ກວດກາ ການຈັດຕັ້ງປະຕິ ບັດຄຳຕັດສິນຂອງສານທີ່ໃຊ້ໄດ້ຢ່າງເດັດຂາດ ໃຫ້ຖືກຕ້ອງ, ວ່ອງໄວ, ມີຄວາມເປັນທຳຕໍ່ຄູ່ຄວາມຄະດີ, ພ້ອມ ທັງຕິດຕາມກວດກາການປະຕິບັດໜ້າທີ່ຂອງທະນາຄວາມ ໃຫ້ຖືກຕ້ອງຕາມກົດໝາຍ.

ມາດຕາ 4 ການຈັດຕັ້ງປະຕິບັດ

1. ມອບໃຫ້ອົງການໄອຍະການປະຊາຊົນແຂວງ ຈັດຕັ້ງປະຕິບັດມະຕິສະບັບນີ້ ຢ່າງເຂັ້ມງວດ;

2. ມອບໃຫ້ອົງການປົກຄອງແຂວງໄຊຍະບູລີ ຊີ້ນຳພະແນກການທີ່ກ່ຽວຂ້ອງ ຈັດຕັ້ງປະຕິບັດມະຕິ ສະບັບນີ້ຢ່າງເຂັ້ມງວດ;

3. ມອບໃຫ້ ຄະນະປະຈຳສະພາປະຊາຊົນແຂວງ, ຄະນະກຳມະການຍຸຕິທຳ ແລະ ປ້ອງກັນຊາດ - ປ້ອງກັນຄວາມສະຫງົບ ຕິດຕາມກວດກາ ແລະ ຊຸກຍູ້ການຈັດຕັ້ງປະຕິບັດມະຕິສະບັບນີ້ ຕາມພາລະບົດບາດ, ສິດ ແລະ ໜ້າທີ່ຂອງຕົນຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ປະທານສະພາປະຊາຊົນແຂວງ



ເພັງນິລັນ ຄຳພັນເພັງ